

СОБРАНИЕ НА РЕПУБЛИКА СЕВЕРНА МАКЕДОНИЈА

Врз основа на членот 75, ставови 1 и 2 од Уставот на Република Северна Македонија, претседателот на Република Северна Македонија и претседателот на Собранието на Република Северна Македонија издаваат

УКАЗ ЗА ПРОГЛАСУВАЊЕ НА ЗАКОНОТ ЗА СУДСКИОТ СОВЕТ НА РЕПУБЛИКА СЕВЕРНА МАКЕДОНИЈА

Се прогласува Законот за Судскиот совет на Република Северна Македонија, што Собранието на Република Северна Македонија го донесе на седницата одржана на 29 декември 2025 година.

Бр. 08-7383/1
29 декември 2025 година
Скопје

Претседател на Република
Северна Македонија,
Гордана Сиљановска Давкова, с.р.

Претседател
на Собранието на Република
Северна Македонија,
Африм Гаши, с.р.

ЗАКОН ЗА СУДСКИОТ СОВЕТ НА РЕПУБЛИКА СЕВЕРНА МАКЕДОНИЈА

I. ОСНОВНИ ОДРЕДБИ

Основање

Член 1

Со овој закон се уредуваат постапката за изборот и одговорноста на членовите на Судскиот совет на Република Северна Македонија, начинот на остварување на неговите функции, изборот, престанокот и разрешувањето на судија и судија поротник, постапката за утврдување на одговорност на судија или претседател на суд, утврдување нестручно и несовесно вршење на судиската функција, следењето и оценувањето на работата на судиите, начинот на работа и одлучување и други прашања поврзани со работата на Судскиот совет на Република Северна Македонија и неговата Стручна служба.

Цел на основање

Член 2

Судскиот совет на Република Северна Македонија (во натамошниот текст: Советот), е самостоен и независен орган на судството. Советот ја обезбедува и гарантира самостојноста и независноста на судската власт, преку остварување на своите функции согласно со Уставот на Република Северна Македонија и со закон.

Политичко дејствување

Член 3

- (1) Се забранува политичко организирање и дејствување во Советот.
- (2) Избраните членови на Советот во вршењето на функциите на Советот не смеат да членуваат во политичките партии и да остваруваат партиска активност.
- (3) Советот со својата работа оневозможува политичко влијание во судството.

Статус на Советот

Член 4

- (1) Советот има својство на правно лице.
- (2) Седиштето на Советот е во Скопје.

Печат на Советот

Член 5

- (1) Советот има печат.
- (2) Печатот го содржи името Република Северна Македонија, грбот на Република Северна Македонија, називот и седиштето на Советот.
- (3) На зградата во која се наоѓа седиштето на Советот се истакнува називот и седиштето, грбот и знамето на Република Северна Македонија.

II. СОСТАВ И ПРЕТСЕДАТЕЛ НА СОВЕТОТ

Состав на Советот

Член 6

- (1) Советот е составен од 15 члена, од кои:
 - по функција членови на Советот се претседателот на Врховниот суд на Република Северна Македонија и министерот за правда,
 - осум члена на Советот ги избираат судиите од своите редови. Тројца од избраните членови се припадници на заедниците кои не се мнозинство во Република Северна Македонија, при што ќе се запази соодветната и правична застапеност на граѓаните кои припаѓаат на сите заедници,
 - тројца членови на Советот ги избира Собранието на Република Северна Македонија со мнозинство гласови од вкупниот број пратеници, при што мора да има мнозинство гласови од вкупниот број пратеници кои припаѓаат на заедниците кои не се мнозинство во Република Северна Македонија и
 - двајца членови на Советот предлага претседателот на Република Северна Македонија, а изборот го врши Собранието на Република Северна Македонија, од кои еден е припадник на заедниците кои не се мнозинство во Република Северна Македонија.
- (2) Членовите на Советот по функција учествуваат во работата на Советот без право на глас.
- (3) Членовите на Советот по функција не учествуваат во работата на седниците на Советот на кои се расправа и одлучува за поведена постапка за утврдување на одговорност, избор или разрешување на судија или претседател на суд.

Мандат на членовите на Советот

Член 7

(1) Членовите на Советот имаат мандат од шест години со право на уште еден избор по истекот на најмалку четири години од престанокот на претходниот мандат во Советот.

(2) На претседател на Врховниот суд на Република Северна Македонија и на министерот за правда со престанок на функцијата им престанува и мандатот во Советот.

(3) Мандатот на член кој е избран на дополнителни избори, поради предвремен престанок на мандатот на член на Советот на чие место е избран, трае шест години.

Избор, траење на мандатот и постапка за разрешување на претседател на Советот

Член 8

(1) Со работата на Советот раководи претседател.

(2) Претседателот на Советот има заменик, кој го заменува во негово отсуство.

(3) Претседателот на Советот и заменик- претседателот на Советот се избираат од редот на членовите на Советот со право на глас.

(4) Претседателот на Советот и заменик- претседателот на Советот се избираат со најмалку осум гласови од членовите со право на глас.

(5) Мандатот на претседателот на Советот и на заменикот-претседател на Советот трае две години со право на уште еден избор.

(6) Постапка за разрешување од функцијата претседател на Советот или заменик претседател на Советот се поведува врз основа на образложено барање од најмалку четири члена на Советот со право на глас.

(7) Постапката за разрешување од функцијата претседател на Советот или на заменик-претседател на Советот е јавна. Јавноста може да биде исклучена само со образложена одлука на Советот заради заштита на угледот и интегритетот на претседателот или заменик-претседателот на Советот, заради заштита на тајноста на податоците, заштита на класифицираните информации во случаи утврдени со закон. За исклучување на јавноста од седниците, Советот одлучува со осум гласа од вкупниот број членови со право на глас.

(8) Советот донесува одлука за разрешување на претседателот или заменик-претседателот на Советот со најмалку осум гласа од членовите на Советот со право на глас.

(9) Против одлуката за разрешување претседателот на Советот, односно заменик-претседателот на Советот има право на тужба до Управниот суд во рок од осум дена од денот на приемот на одлуката за разрешување. Управниот суд е должен да одлучи во рок од осум дена од денот на доставување на списите од страна на тужителот.

(10) Против одлуката на Управниот суд од ставот (9) на овој член, може да се изјави жалба до Вишиот управен суд во рок од осум дена од денот на приемот на одлуката на Управниот суд.

(11) Вишиот управен суд е должен да одлучи во рок од осум дена од денот на приемот на жалбата од ставот (10) на овој член.

III. ПОСТАПКА ЗА ИЗБОР НА ЧЛЕН НА СОВЕТОТ

Оглас за член на Советот

Член 9

(1) Претседателот на Советот е должен најдоцна шест месеци пред истекот на мандатот на Советот или на член на Советот:

- да распише оглас за избор на член на Советот од редот на судиите,
- да го извести претседателот на Собранието на Република Северна Македонија да распише оглас за избор на член на Советот што го избира Собранието и
- да го извести претседателот на Република Северна Македонија да му предложи на Собранието кандидат за член на Советот.

(2) Во случај на предвремен престанок на мандатот од членот 7 став (3) од овој закон, претседателот на Советот ќе постапи согласно со ставот (1) на овој член, во рок од 15 дена по престанокот на мандатот на членот на Советот.

Времетраење на огласот

Член 10

(1) Огласот од членот 9 став (1) од овој закон се објавува во рок од осум дена од денот на приемот на известувањето од членот 9 став (1) алинеја 2 од овој закон, во „Службен весник на Република Северна Македонија” и во најмалку две јавни гласила, од кои едно е на службен јазик различен од македонскиот јазик кој го зборуваат најмалку 20% од граѓаните во Република Северна Македонија.

(2) Огласот од ставот (1) на овој член трае 15 дена од денот на објавувањето во „Службен весник на Република Северна Македонија”.

(3) Од денот на распишувањето на огласот до денот на гласањето мора да поминат најмалку 30 дена.

Услови за избор на член на Советот од редот на судиите

Член 11

На огласот за избор на член на Советот од редот на судиите може да се јави секој судија кој во моментот на објавување на огласот врши судиска функција и кој ги исполнува следниве услови:

- да има најмалку 10 години судиски стаж,
- да има позитивна оценка во работењето во вршењето на судиската функција и
- да не му е изречена со правосилна одлука дисциплинска мерка намалување на плата во висина од 15% до 30% од месечната плата која трае во моментот на објавување на огласот.

Услови за избор на член на Советот кој го избира Собранието

Член 12

(1) Членовите на Советот што ги избира Собранието на Република Северна Македонија, како и членовите што ги избира Собранието на Република Северна Македонија по предлог на претседателот на Република Северна Македонија, се од редот на универзитетски професори по право, адвокати, поранешни судии на Уставен суд на Република Северна Македонија, поранешни судии на меѓународни судови и други истакнати правници кои ги исполнуваат условите од ставовите (2) и (3) на овој член.

(2) На огласот на Собранието на Република Северна Македонија за избор на член на Советот може да се јави секое лице кое во моментот на објавувањето на огласот ги исполнува следниве услови:

- да е државјанин на Република Северна Македонија,

- да е дипломиран правник со најмалку 15 години работно искуство во правната професија по положен правосуден испит или универзитетски професор по право со најмалку седум години работно искуство во наставно-научно звање,

- да се докажал со научна или професионална работа за прашања од областа на правосудството,

- да се докажал со свое јавно делување во заштита на владеењето на правото, независноста на судството и човековите права,

- да не е осуден со правосилна судска пресуда за кривично дело злоупотреба на службена должност и овластување во вршење на функцијата или друго кривично дело на казна затвор од најмалку шест месеци што го прави недостоеен за да ја врши функцијата член на Советот и

- да ужива углед и да поседува интегритет за вршење на функцијата член на Совет, за што приложува најмалку три препораки од универзитетски професори по право, адвокати, поранешни или сегашни судии на Уставниот суд или на меѓународни судови, или лица/е а со најмалку 15 години работно искуство во правната професија по положен правосуден испит од кои две од лица кои припаѓаат на истата правна професија.

(3) За член на Советот по предлог на претседателот на Република Северна Македонија, Собранието на Република Северна Македонија може да избере лице кое во моментот на изборот ги исполнува следниве услови:

- да е државјанин на Република Северна Македонија,

- дипломиран правник со најмалку 15 години работно искуство во правната професија по положен правосуден испит или универзитетски професор по право со најмалку седум години работно искуство во наставно-научно звање,

- да се докажал со научна или професионална работа за прашања од областа на правосудството,

- да се докажал со свое јавно делување во заштита на владеењето на правото, независноста на судството и човековите права,

- да не е осуден со правосилна судска пресуда за кривично дело злоупотреба на службена должност и овластување во вршење на функцијата или друго кривично дело на казна затвор од најмалку шест месеци што го прави недостоеен за да ја врши функцијата член на Советот и

- да ужива углед во јавноста и да поседува интегритет за вршење на функцијата член на Совет.

(4) Кон пријавата кандидатите доставуваат биографски податоци и податоци за стручниот и професионалниот развој и мотивационо писмо, како и докази за исполнетост на условите од ставот (2), односно ставот (3) на овој член.

(5) Во случаите од ставовите (2) и (3) на овој член, за член на Советот не може да биде избрано лице кое во моментот на објавување на огласот врши судиска или јавнообвинителска функција или лице кое било разрешено од судиска или јавнообвинителска функција, освен ако Европскиот суд за човекови права утврдил прекршување на Европската конвенција за човековите права во постапката за разрешување, ниту лице кое во последните четири години било пратеник, член на Владата на Република Северна Македонија, вршело или врши функција во орган на политичка партија.

Постапка за избор на член на Советот од Собранието на Република Северна Македонија

Член 13

(1) Постапката за избор на членови на Советот кои ги избира Собранието започнува со објавување на огласот од членот 9 став (1) алинеја 2 од овој закон.

(2) Комисијата за прашања на изборите и именувањата на Собранието на Република Северна Македонија, во рок од 10 дена од објавувањето на огласот од членот 9 став (1) алинеја 2 од овој закон, формира Работна група за прелеминарна селекција на кандидати за членови на Советот (во натамошниот текст: Работната група), по објавен повик за определување на претставници кои не се од редот на пратениците. Повикот се објавува на интернет-страницата на Собранието на Република Северна Македонија истиот ден кога се објавува огласот од членот 9 став (1) алинеја 2 од овој закон и трае осум дена.

(3) Работната група е составена од пет члена:

- еден член предложен од Здружението на судиите на Република Северна Македонија,
- еден член предложен од Адвокатската комора на Република Северна Македонија,
- еден член од граѓанскиот сектор од областа на владеење на правото и правосудството, предложен од Советот за соработка меѓу Владата на Република Северна Македонија и граѓанското општество,
- еден пратеник од парламентарното мнозинство, определен од Комисијата за прашања на изборите и именувањата на Собранието на Република Северна Македонија и
- еден пратеник од парламентарната опозиција, определен од Комисијата за прашања на изборите и именувањата на Собранието на Република Северна Македонија.

(4) Административна поддршка на Работната група дава организационата единица на Службата на Собранието на Република Северна Македонија, која дава поддршка на работните тела на Собранието на Република Северна Македонија.

(5) Во рок од осум дена од денот на истекот на рокот за пријавување од членот 10 став (2) од овој закон, Работната група врши проверка на исполнетоста на условите од членот 12 став (2) од овој закон и подготвува извештај со листа на кандидати, кој се доставува до Комисијата за прашања на изборите и именувањата на Собранието на Република Северна Македонија.

(6) Извештајот со листата од ставот (5) на овој член, заедно со биографиите и мотивационите писма на кандидатите, во целост се објавува на интернет-страницата на Собранието на Република Северна Македонија, со податоци за исполнетоста на условите од членот 12 став (2) од овој закон веднаш, а најдоцна во рок од еден ден од денот на нејзиното утврдување.

(7) Во рок од пет дена од објавувањето на извештајот со листата од ставот (5) на овој член, Комисијата за прашања на изборите и именувањата на Собранието на Република Северна Македонија, организира јавна расправа за претставување на кандидатите кои ги исполнуваат условите од членот 12 од овој закон, која се емитува на Собранискиот канал. Доколку некој од кандидатите не дојде на претставување на јавната расправа, се смета дека ја повлекол пријавата.

(8) Комисијата за прашања на изборите и именувањата на Собранието на Република Северна Македонија, на јавната расправа задолжително поканува претставници од Здружението на судиите на Република Северна Македонија, Адвокатската комора на Република Северна Македонија, граѓанските организации кои работат во областа на правосудството, владеењето на правото и човековите права, претставници од медиумите и академската заедница.

(9) Терминот за одржување на претставувањето на јавната расправа се објавува на интернет-страницата на Собранието на Република Северна Македонија на денот на објавувањето на извештајот со листата од ставот (5) на овој член.

(10) На јавната расправа присутните претставници од ставот (8) на овој член, имаат право да поставуваат прашања.

(11) Во рок од 14 дена од завршувањето на јавната расправа, Комисијата за прашања на изборите и именувањата на Собранието на Република Северна Македонија подготвува извештај со предлог-листата на кандидати и заедно со документите од членот 12 став (4) од овој закон ги доставува до Собранието на Република Северна Македонија. Предлог-листата на кандидати треба да содржи двапати повеќе кандидати од бројот на членови на Советот кои треба да се изберат, доколку има доволен број на кандидати пријавени на огласот.

(12) Собранието на Република Северна Македонија расправа и гласа поединечно за секој од кандидатите кои ги исполнуваат условите согласно со предлог-листата составена од Комисијата за прашања на изборите и именувањата на Собранието на Република Северна Македонија.

(13) Доколку двајца кандидати имаат најмалку апсолутно мнозинство од вкупниот број на пратеници, се смета дека е избран оној кандидат кој има поголем број на гласови.

(14) Доколку Собранието не избере членови на Советот, постапката за избор се повторува во целост со објавување нов оглас во рок од 10 дена од денот на одржаната седница на Собранието на Република Северна Македонија на којашто не е извршен изборот на член на Советот.

(15) Во постапката за избор на членови на Советот, се земаат предвид принципот на соодветна и правична застапеност и принципот на еднаква родова застапеност.

(16) Кандидатите за членови на Советот кои сметаат дека во постапката за избор на членови на Советот, се прекршени одредбите од членовите 12 и 13 од овој закон, имаат право на тужба до Управниот суд, согласно со членот 30 од овој закон.

Постапка на избор на членови на Советот од редот на судиите

Член 14

(1) Кандидатите за член на Советот од редот на судиите својата кандидатура ја поднесуваат писмено до Советот.

(2) Кон пријавата кандидатот од ставот (1) на овој член, доставува:

- биографски податоци за стручниот и професионалниот развој,
- податоци за учество во стручна и професионална едукација, издадени од Академијата за судии и јавни обвинители или други институции кои работат во областа на правосудството и владеење на правото,
- мотивационо писмо и
- изјава за која кандидатска листа се пријавува.

(3) Советот по службена должност кон пријавата на кандидатите од ставот (1) на овој член, приложува:

- потврда за судискиот стаж на кандидатот,
- конечна оцена за резултатите во работењето издадена од Советот од последното оценување и
- потврда за изречени дисциплински мерки.

Комисија за подготвување на кандидатски листи

Член 15

(1) Советот од својот состав формира Комисија од три члена за подготвување на кандидатски листи (во натамошниот текст: Комисијата).

(2) Комисијата од навремено доставените кандидатури на кандидатите кои ги исполниле условите од членот 11 од овој закон, во рок од осум дена од денот на завршувањето на огласот од членот 10 став (2) од овој закон, изготвува кандидатски листи кои, заедно со биографиите и мотивационите писма, ги објавува на интернет-страницата на Советот.

(3) Кандидатските листи се подготвуваат по изборни единици и тоа:

- како општа листа за кандидат од Врховниот суд на Република Северна Македонија,
- како општа листа за кандидат од апелационо подрачје Скопје и од управните судови,
- како општа листа за кандидат од апелационо подрачје Битола,
- како општа листа за кандидат од апелационо подрачје Гостивар,
- како општа листа за кандидат од апелационо подрачје Штип и
- како единствена посебна листа на кандидати на судиите припадници на сите заедници кои не се мнозинство во Република Северна Македонија за целата територија на Република Северна Македонија.

(4) Кандидатите кои не се евидентирани на кандидатските листи имаат право на приговор до Советот во рок од 48 часа од објавување на листите.

(5) Советот на седница одлучува по приговорите и ги утврдува кандидатските листи од ставот (3) на овој член.

(6) Утврдените кандидатски листи Советот ги доставува до Комисијата за спроведување на избори за членови на Советот од редот на судиите, во рок од 15 дена од завршувањето на огласот.

Комисија за спроведување на избори на членови на Советот од редот на судиите

Член 16

(1) Советот формира Комисија за спроведување на избори на членови на Советот од редот на судиите (во натамошниот текст: Комисијата за избор).

(2) Комисијата за избор се состои од претседател, два члена и нивни заменици.

(3) Претседателот на Комисијата за избор, еден член и нивните заменици се избираат од Здружението на судиите на Република Северна Македонија, а еден член и неговиот заменик се избираат од редот на претставниците на здруженијата и фондациите кои работат повеќе од пет години во областа на човековите права и владеење на правото.

(4) Триесет дена пред гласањето за членови на Советот од редот на судиите, Советот на својата интернет-страница објавува повик до здруженијата и фондациите од ставот (3) на овој член да номинираат по еден кандидат за член и негов заменик на Комисијата за избор.

(5) Рокот за пријавување на кандидатите за членови на Комисијата за избор од здруженијата и фондациите од ставот (3) на овој член трае 10 дена од денот на објавување на повикот.

(6) Кандидат за член на Комисијата за избор може да биде лице кое завршило правни студии со стекнати 300 ЕКТС или VII/1 степен и кое не е осудено со правосилна судска пресуда за кривично дело на казна затвор од најмалку шест месеци.

(7) Советот ја утврдува исполнетоста на условите од ставовите (3) и (6) на овој член и утврдува листа на кандидати за Комисија за избор од кои, по пат на ждрепка, се избираат двајца членови и нивни заменици.

(8) Доколку на повикот од ставот (4) на овој член нема пријавено кандидати кои ги исполнуваат условите за член на Комисијата за избор, Советот се обраќа до Адвокатската комора на Република Северна Македонија да предложи кандидати за член и/или заменик на Комисијата за избор кои ги исполнуваат условите од ставот (6) на овој член.

(9) Комисијата за избор го подготвува изборниот материјал, формира изборни одбори и ги спроведува изборите на членови на Советот од редот на судиите.

Член 17

Член на Комисија за подготвување на кандидатските листи не може да биде и член на Комисија за спроведување на избори на членови на Советот од редот на судиите.

Избор по апелационите подрачја

Член 18

При изборот на членовите на Советот од редот на судиите се зема предвид следнава застапеност на членовите од подрачјата на сите апелациони судови и тоа:

- еден член се избира од апелационо подрачје Скопје,
- еден член се избира од апелационо подрачје Битола,
- еден член се избира од апелационо подрачје Гостивар,
- еден член се избира од апелационо подрачје Штип,
- еден член се избира од Врховниот суд на Република Северна Македонија,
- двајца членови се избираат од редот на судиите припадници на заедницата која не е мнозинство и е застапена со повеќе од 20% од населението во Република Северна Македонија од страна на сите судии запишани во Судскиот изборен именик и
- еден член се избира од редот на судиите припадници на заедниците кои не се мнозинство и се застапени со помалку од 20% од населението во Република Северна Македонија од страна на сите судии запишани во Судскиот изборен именик.

Судски изборен именик

Член 19

(1) Судскиот изборен именик го води Советот и во него се содржани податоците за:

- име и презиме на судијата,
- матичен број на граѓанинот,
- судот во кој ја врши судиската функција,
- датумот кога првпат е избран за судија,
- националната припадност,
- бројот на судската службена легитимација и
- место за забелешка.

(2) Советот, судскиот изборен именик го става на увид во судот и секој судија има право во рок од три дена по писмен пат да побара исправка на податоците.

(3) Советот во рок од три дена од приемот на барањето од ставот (2) на овој член, одлучува со решение.

(4) Против решението од ставот (3) на овој член, судија може да поведе управен спор согласно со одредбите од членот 30 од овој закон.

(5) Советот најдоцна во рок од 20 дена од денот на распишувањето на изборите го заклучува Судскиот изборен именик.

Начин на спроведување на изборите на членови на Советот од редот на судиите

Член 20

- (1) Изборите за членови на Советот од редот на судиите се спроведуваат во ист ден.
- (2) Изборите се спроведуваат на изборни места со број и со седиште во сите судови во Република Северна Македонија, согласно со Законот за судовите.
- (3) За судовите со помалку од тројца судии изборите се спроведуваат во седиштето на апелациониот суд на кој припаѓаат.
- (4) Изборите по изборни места ги спроведува Изборен одбор, формиран со решение од Комисијата за избори.
- (5) Кандидат за член на Советот не може да биде член на Изборен одбор.
- (6) Изборниот одбор е составен од претседател и двајца членови од редот на судиите и/или стручните соработници од судот и нивни заменици.
- (7) Комисијата за избори е должна Изборниот одбор да го формира седум дена пред денот на гласањето.

Изборен материјал

Член 21

Изборниот материјал се состои од:

- кутии за гласање и паравани,
- обрасци за записници,
- блок со гласачки ливчиња според изводот од Судскиот изборен именик,
- листи на кандидати и
- извод од Судскиот изборен именик и слично.

Гласачко ливче

Член 22

- (1) Општото гласачко ливче врз основа на општи кандидатски листи од членот 15 став (3) алинеи 1, 2, 3, 4 и 5 од овој закон, содржи:
 - назив на гласачкото ливче,
 - изборна единица и назив на изборното место,
 - сериски број кој се наоѓа на делот кој останува на кочанот и
 - име и презиме на кандидатите според азбучен ред.
- (2) Посебното гласачко ливче врз основа на посебната кандидатска листа од членот 15 став (3) алинеја 6 од овој закон, содржи:
 - назив на гласачкото ливче,
 - изборна единица и назив на изборното место,
 - сериски број кој се наоѓа на делот кој останува на кочанот,
 - име и презиме на кандидатите, според азбучен ред,
 - податоци за припадност на заедници кои не се мнозинство во Република Северна Македонија на кандидатите и
 - судот од кој кандидатот се кандидира.
- (3) Гласачкото ливче од ставовите (1) и (2) на овој член кое содржи пријава на само еден кандидат задолжително да содржи опција за изјаснување „ЗА” и „ПРОТИВ” кандидатот.
- (4) Комисијата за избор го подготвува образецот на гласачкото ливче согласно со ставовите (1), (2) и (3) на овој член.

Доставување на изборниот материјал

Член 23

Комисијата за избор го предава изборниот материјал на претседателот на Изборниот одбор најдоцна во рок од 24 часа пред одржување на изборите, за што се составува записник.

Спроведување на гласањето

Член 24

- (1) Гласањето се спроведува во работен ден.
- (2) Гласањето започнува во 8:00 часот и трае непрекинато до 15:00 часот.
- (3) Судиите гласаат за кандидатите од општата листа од своето апелационо подрачје и за единствената посебна листа.
- (4) Судиите на Врховниот суд на Република Северна Македонија гласаат за општата листа на кандидат од Врховниот суд на Република Северна Македонија и за единствената посебна листа.
- (5) Судиите се идентификуваат со судиска легитимација и гласаат тајно.
- (6) Во 15:00 часот гласачкото место се затвора, а на судиите што се затекнале во просториите им се овозможува да гласаат.
- (7) Изборниот одбор може да го затвори гласачкото место и пред истекот на рокот од ставот (2) на овој член, ако гласале сите судии запишани во изводот од Судскиот изборен именик, но не смее да ја отвори гласачката кутија до 15:00 часот, кога се затвораат сите гласачки места.

Записник за гласање

Член 25

- (1) По затворање на гласачкото место, Изборниот одбор најдоцна до 18:00 часот истиот ден, составува записник за текот и резултатот на гласањето и ја известува Комисијата за избор.
- (2) Во записникот се внесуваат податоци:
 - за вкупниот број на излезени гласачи што гласале,
 - за вкупниот број на гласови што ги добил секој кандидат,
 - во случајот од членот 22 став (3), вкупниот број на гласови дадени „ЗА” кандидатот и бројот на гласови дадени „ПРОТИВ” кандидатот.
 - за бројот на неважечки ливчиња и
 - забелешка за текот на гласањето.
- (3) Изборниот одбор го доставува записникот со резултатите од гласањето и другиот изборен материјал до Комисијата за избор, веднаш по сумирање на резултатите, но не подоцна од 24:00 часот истиот ден.

Неважечко гласачко ливче

Член 26

Гласачкото ливче е неважечко доколку не е пополнето или има заокружено поголем број на кандидати од бројот што се избира според изборната единица или на друг недвосмислен начин не може со сигурност да се констатира волјата на избирачот.

Изборен резултат

Член 27

(1) Комисијата за избор ги сумира резултатите од изборните места и го утврдува изборниот резултат во изборните единици најдоцна во рок од 48 часа од моментот на затворање на изборите и е должна преку интернет-страницата на Советот да обезбеди јавноста директно да го следи сумирањето на изборниот резултат, а во случај да не може да се обезбеди директен пренос од технички причини, е должна да обезбеди снимање на истиот и најдоцна следниот ден да ја постави снимката на својата интернет-страница.

(2) За успешни се сметаат изборите на кои излегле повеќе од половина од запишаните избирачи за таа изборна единица.

(3) Доколку на изборите не излегле повеќе од половина од запишаните избирачи на таа изборна единица, постапката се повторува.

(4) За избран член на Советот се смета кандидатот што добил најмногу гласови од кандидатите од гласачките ливчиња.

(5) Ако повеќе кандидати добиле еднаков број гласови од една изборна листа, ќе се одржи втор круг на гласање во рок од седум дена од денот на спроведеното гласање. Во случај на повторен ист број гласови, членот на Советот ќе се избере по пат на ждрепка.

(6) Комисијата за избор, на избраните членови на Советот од редот на судиите, им издава уверение.

(7) Формата и содржината на уверението од ставот (6) на овој член, ги пропишува министерот за правда.

Постапка за заштита на избирачкото право на кандидат

Член 28

(1) Секој кандидат може во рок од пет часа по завршувањето на гласањето, до Комисијата за избори да поднесе приговор за текот на гласањето за член на Совет.

(2) Секој кандидат може во рок од 24 часа од објавувањето на резултатите од гласањето за член на Совет до Комисијата за избори да поднесе приговор на постапката за сумирање и утврдување на резултатите од гласањето.

(3) Комисијата за избори е должна во рок од 24 часа по приемот на приговорот од ставовите (1) и (2) на овој член, да донесе одлука.

(4) Против одлуката на Комисијата за избори од ставот (3) на овој член, во рок од 24 часа од приемот на одлуката може да се поднесе тужба согласно со членот 30 од овој закон.

Постапка за заштита на избирачкото право на избирач

Член 29

(1) Секој избирач на кого му е повредено избирачкото право во постапката при спроведување на гласањето, може во рок од пет часа по завршувањето на гласањето до Комисијата за избори да поднесе приговор.

(2) Комисијата за избори е должна во рок од 24 часа по приемот на приговорот да донесе одлука.

(3) Против одлуката на Комисијата за избори може да се поднесе тужба, согласно со членот 30 од овој закон.

Рокови за итна управно судска заштита

Член 30

(1) Во случаите од членот 13 став (16) од овој закон и против одлуките од членовите 19 став (4), 28 став (4), 29 став (3) и 101 став (5) од овој закон, во рок од 24 часа од приемот на одлуката може да се поднесе тужба пред Управен суд.

(2) Управниот суд по тужбата од ставот (1) на овој член, е должен да донесе одлука во рок од 48 часа од доставувањето на списите.

(3) Против одлуката на Управниот суд од ставот (2) на овој член, може да се изјави жалба до Вишиот управен суд во рок од три дена од денот на приемот на одлуката на управниот суд.

(4) Вишиот управен суд по жалбата од ставот (3) на овој член, одлучува во рок од пет дена од приемот на жалбата.

Седница на Собранието на која се избираат членови на Советот

Член 31

(1) На седница на Собранието на Република Северна Македонија се врши изборот на членови на Советот што ги избира Собранието по предлог на надлежното работно тело на Собранието на Република Северна Македонија од редот на кандидатите кои се јавиле на огласот и по предлог на претседателот на Република Северна Македонија.

(2) Седницата на Собранието на Република Северна Македонија на која се избираат членовите од ставот (1) на овој член е итна и ќе се одржи во рок од најмногу 30 дена од изборот на членови за Советот кои се избираат од страна на сите судии.

Свечена изјава

Член 32

(1) Избраните членови на Советот и членовите по функција даваат свечена изјава пред претседателот на Собранието на Република Северна Македонија.

(2) Свечената изјава гласи:

„Изјавувам и се колнам дека функцијата член на Судскиот совет на Република Северна Македонија ќе ја вршам совесно, одговорно и чесно и ќе ги почитувам Уставот на Република Северна Македонија, законите и меѓународните договори ратификувани во согласност со Уставот на Република Северна Македонија”.

(3) Свечената изјава новоизбраните членови ја потпишуваат.

(4) На новоизбраниот член му се дава примерок од потпишаната свечена изјава.

Конституирање на Советот

Член 33

(1) При првиот избор на составот на Советот, конститутивната седница се одржува во рок од 30 дена од денот на изборот на мнозинството членови на Советот.

(2) Конститутивната седница ја свикува претседателот на претходниот Совет, а доколку во рокот од ставот (1) на овој член претседателот на претходниот состав на Советот не ја свика конститутивната седница, членовите на Советот се собираат триесеттиот ден од денот на изборот во 10:00 часот и го конституираат Советот.

(3) Со конститутивната седница претседава најстариот член на Советот, до изборот на претседател на Советот.

IV. ПОСТАПКА ЗА ПРЕСТАНОК НА МАНДАТОТ И ОДГОВОРНОСТ НА ЧЛЕНОВИТЕ НА СОВЕТОТ

Престанок на мандат на член на Советот

Член 34

(1) На член на Советот му престанува мандатот:

- 1) со истекот на времето за кое е избран;
- 2) по поднесена оставка;
- 3) ако е разрешен од судиската функција согласно со закон;
- 4) ако е разрешен како член на Советот согласно со закон;
- 5) ако е осуден со правосилна судска пресуда за кривично дело злоупотреба на службена должност и овластување во вршење на функцијата или друго кривично дело со која му е изречена казна затвор од најмалку шест месеци што го прави недостоен за вршење на функцијата член на Советот;
- 6) ако на член на Советот му се утврди трајна неспособност за вршење на функцијата;
- 7) ако е избран на друга јавна функција или професија и
- 8) ако исполни услови за старосна пензија.

(2) Во случајот од ставот (1) точка 2) на овој член, мандатот престанува кога Советот на првата наредна седница ќе ја констатира оставката, но најдоцна во рок од 30 дена од денот на поднесување.

(3) Во случајот од ставот (1) точка 3) на овој член, мандатот на член на Советот престанува со правосилноста на одлуката за разрешување на судијата од судиската функција,

(4) Во случајот од ставот (1) точка 4) на овој член, мандатот на член на Советот престанува со правосилноста на одлуката за разрешување на член на Советот.

(5) Во случајот од ставот (1) точка 5) на овој член, мандатот престанува со денот на правосилноста на пресудата.

(6) Во случајот од ставот (1) точка 6) на овој член, мандатот престанува кога Советот на седница ќе констатира исполнување на условот врз основа на претходно спроведена постапка,

(7) Во случајот од ставот (1) точка 7) на овој член, мандатот престанува со изборот на друга функција или професија.

(8) Во случајот од ставот (1) точка 8) на овој член, мандатот престанува со исполнување на условите за старосна пензија.

Времено оддалечување од вршење на функцијата член на Совет

Член 35

(1) Член на Советот може да се оддалечи од вршењето на функцијата член на Совет ако за него е одобрен обвинителен акт во случаите од членот 34 став (1) точка 5) од овој закон или е поднесен обвинителен предлог за кривично дело злоупотреба на службена положба и овластување или друго дело во вршењето на службената должност.

(2) Одлука за времено оддалечување од функцијата член на Советот донесува Советот со најмалку осум гласови од вкупниот број членови со право на глас, при што од седницата и од гласањето се изема членот на Советот против кој е поведена постапката.

(3) Одлуката за времено оддалечување од функцијата член на Советот се преиспитува на седница на Советот, на секои три месеци.

Изземање на член на Советот

Член 36

(1) Член на Советот не учествува во работата на Советот во постапки во кои се одлучува за судија, претседател на суд, кандидат за судија или кандидат за претседател на суд, со кој е во:

- 1) брачна или вонбрачна заедница;
- 2) роднинска врска по права линија до кој било степен, а во странична до четврт степен;
- 3) роднинска врска по сватовство до втор степен и
- 4) однос на посвоеник или посвоител или лице со кое живее во иста семејна заедница.

(2) Член на Совет избран од редот на судиите не учествува во работата на Советот кога е поведена постапка за утврдување негова одговорност како судија или како член на Советот.

(3) Член на Советот е должен веднаш да престане со својата работа во постапките од надлежност на Советот во моментот на осознавање за постоење на причините од ставот (1) на овој член и за тоа да го извести Советот.

(4) Член на Советот, освен во случаите предвидени во ставот (1) на овој член, доколку во вршењето на својата функција дознае за постоење околности кои може да предизвикаат сомневање во неговата непристрасност, е должен веднаш за тоа да го извести Советот, кој ќе донесе одлука за изземање на член на Советот.

(5) Ако членот на Советот не постапи согласно со ставовите (3) и (4) на овој член, се поведува дисциплинска постапка.

(6) За изземање на член на Советот, Советот одлучува со мнозинство од вкупниот број членови со право на глас, врз основа на образложеното барање од заинтересираното лице или од член на Советот. Од гласењето се иззема членот на Советот, за чие изземање се одлучува.

Основи за поднесување барање за дисциплинска постапка за член на Совет

Член 37

(1) Образложено барање за поведување постапка за дисциплинска одговорност на член на Совет, до Советот може да поднесат најмалку 10 судии или најмалку два члена на Советот со право на глас, ако членот на Советот:

- влијае врз независноста на судиите или врши притисок во врска со одлучувањето по одредени предмети,
- членува или врши политичка функција во политичка партија или остварува партиска и политичка активност,
- ја запоставува или не ја извршува својата функција и обврски во работата на Советот или своето постапување сериозно го нарушува угледот на Советот,
- ако одбие да поднесе изјава за имотна состојба и интереси или ако податоците содржани во изјавата во голема мера се невистинити, согласно со закон и
- ги прекрши правилата за изземање во ситуации во кои членот на Советот знаел или требало да знае за постоење на некоја од основите за изземање предвидени со овој закон.

(2) За полесна дисциплинска повреда која не предизвикала тешка и непоправлива последица за правата на друг, на членот на Советот, Советот може да му изрече:

- јавен укор или
- намалување на платата во висина од 15% до 30% од месечната плата во траење од еден до шест месеци.

(3) Членот на Советот се разрешува од функцијата согласно со основите предвидени во ставот (1) на овој член, ако повредата е сторена:

- со намера или очигледно невнимание по вина на членот на Советот без оправдани причини или
- повредата предизвикала тешки последици.

Орган за одлучување по дисциплински постапки за член на Советот

Член 38

(1) За потешка дисциплинска постапка од членот 37 од овој закон, одлучува Комисија за дисциплинска постапка.

(2) Комисијата за дисциплинска постапка ја сочинуваат четири судии од четирите апелациони судови и еден судија од Врховен суд на Република Северна Македонија и нивни заменици, со мандат од три години.

(3) Комисијата за дисциплинска постапка ја формира Советот по пат на ждрепка од редот на судиите од Врховниот суд на Република Северна Македонија и апелационите судови.

Постапка за одлучување по барање за покренување дисциплинска постапка за член на Советот

Член 39

(1) Поднесено барање за дисциплинска одговорност на член на Советот, заедно со доказите, се доставува лично до членот на Советот за кој е поднесено барањето, преку архивата на Советот или со препорачана пратка на пријавена адреса.

(2) Ако членот на Советот не се затече на местото на достава од ставот (1) на овој член, му се остава писмено известување за местото и времето за подигање на барањето и истото се смета за уредна достава.

(3) Членот на Советот може писмено да одговори на наводите во барањето или да даде усна изјава на записник, во рок од осум дена од денот на добивањето на барањето.

(4) Заедно со одговорот на барањето членот на Советот до претседателот на Советот ги доставува сите докази врз основа на кои го заснова својот одговор на барањето.

(5) Во рок од два работни дена од истекот на рокот од ставот (3) на овој член, претседателот на Советот, односно заменик-претседателот, во случај кога барањето се однесува за претседателот на Советот, до Комисијата за дисциплинска постапка ги доставува барањето за дисциплинска одговорност, одговорот од ставот (3) на овој член и доказите од ставот (4) на овој член, доколку истите се доставени.

(6) Комисијата го разгледува барањето, одговорот и доказите и во рок од 15 дена од денот на поднесеното барање закажува расправа.

(7) Комисијата во рок од 15 дена од денот на одржана расправа донесува одлука за запирање на постапката или за утврдување одговорност и за изрекување дисциплинска мерка, со најмалку три гласа.

(8) Мандатот на членот на Советот престанува со денот на правосилноста на донесената одлука за разрешување на членот на Советот.

(9) Членот на Советот на кој му е изречена дисциплинска мерка има право на тужба во рок од осум дена од приемот на одлуката до Управниот суд.

(10) Против одлуката на Управниот суд може да се изјави жалба во рок од осум дена од приемот на одлуката.

(11) Вишиот управен суд е должен да одлучи во рок од осум дена од денот на приемот на жалбата.

Надлежност

Член 40

(1) Советот е надлежен да:

- ги избира и разрешува судиите,
- ги избира и разрешува претседателите на судовите,
- утврдува престанок на судиската функција,
- избира и разрешува судии поротници,
- ја следи и оценува работата на судиите,
- одлучува за утврдување одговорност на судија и претседател на суд,
- одлучува за одземање имунитет на судија,
- одлучува по барање за одобрување притвор на судија,
- предлага двајца судии на Уставниот суд на Република Северна Македонија од редот на судиите,
- го разгледува годишниот извештај на Врховниот суд на Република Северна Македонија за утврдените начелни ставови и начелни правни мислења по прашања од значење за обезбедување единство во примена на законите,
- одлучува за времено оддалечување на судија од вршење судиска функција и член на Совет од вршење на функцијата член на Совет,
- го утврдува бројот на потребните судиски места по судови,
- ги разгледува и оценува тримесечните и годишните извештаи за работа на судовите и истите јавно ги објавува на својата интернет-страница,
- постапува по претставки и поплаки на граѓаните и правните лица за работата на судиите, претседателите на судовите и судовите,
- се грижи за угледот на судиите и довербата на граѓаните кон судството,
- поднесува годишен извештај за работата,
- донесува деловник и други општи акти со кои ги уредува работите од својата надлежност,
- утврдува ориентационен број на предмети што треба да ги реши судијата месечно и
- врши и други работи, утврдени со закон.

(2) Советот задолжително најмалку еднаш во месецот одржува седница на која расправа поединечно по сите претставки и поплаки поднесени од граѓаните и правните лица за работата на судиите, претседателите на судовите и судовите, како и за одолжување на судските постапки и одлучува за секоја одделна претставка и поплака, најдолго во рок од 60 дена од денот на нивниот прием во Советот.

(3) Седницата на Советот од ставот (2) на овој член, е јавна.

(4) Советот донесува Годишна програма за работа со акциски план, најдоцна до 15 декември во тековната година за наредната година.

Годишна програма за работа

Член 41

Годишната програма за работа на Советот, содржи:

- мерки и активности за унапредување на независноста на судството,
- мерки и активности за зголемување на ефикасноста на судството,
- план за континуирано следење на работата на судовите,

- проекција за слободни судиски места и запазување на принципот на соодветна и правична застапеност на припадниците на заедниците кои не се мнозинство во Република Северна Македонија,
- следење на препораките и предложените мерки од анализите на тримесечните и годишните извештаи за работата на судовите и
- други работи од областа на неговата надлежност за кои ќе оцени дека треба да бидат содржани во Годишната програма за работа на Советот.

Работа на седници

Член 42

- (1) Работите од своја надлежност, Советот ги разгледува и за нив одлучува на седница.
- (2) Претседателот на Советот ги свикнува седниците и со нив раководи.
- (3) Претседателот е должен да свика седница и по предлог на најмалку пет члена на Советот.
- (4) Седница може да се одржи ако е присутно мнозинството од вкупниот број членови со право на глас, доколку со овој закон поинаку не е определено.
- (5) Предлогот на дневниот ред се утврдува со мнозинство гласови од присутните членови со право на глас.
- (6) Поканата за седница со предлог на дневниот ред и со материјалите се доставува до членовите на Советот најмалку седум дена пред одржувањето на седницата.
- (7) Поради итни и неодложни работи, седницата на Советот може да се закаже и одржи и во пократок рок од рокот утврден во ставот (6) на овој член.
- (8) Советот ги донесува одлуките со мнозинство од присутните членови со право на глас, доколку со овој закон поинаку не е определено.

Јавност во работата

Член 43

- (1) Седниците на Советот се јавни.
- (2) Јавноста може да биде исклучена само со одлука на Советот заради заштита на угледот и интегритетот на судијата или кандидатот за судија. За исклучување на јавноста од седниците, Советот одлучува со двотретинско мнозинство гласови од вкупниот број членови на Советот со право на глас.
- (3) Во случај кога Советот одлучил за исклучување на јавноста од седницата, претседателот на Советот е должен да ја извести јавноста и да ги образложи причините за исклучување на јавноста и во случај ако на истата седница донесува одлука со гласање, гласањето за одлуката е јавно.
- (4) Кога Советот одлучува за избор на претседател на суд или избор на судија, јавноста не може да биде исклучена во ниеден случај.
- (5) Советот составува записник од гласањето за одлуката од ставот (4) на овој член и истиот јавно го објавува на интернет страницата на Советот.
- (6) За работата на седницата на Советот се води записник и се снима тонски запис. Усвоениот записник се објавува на интернет- страницата на Советот.

Претседател на Советот

Член 44

Претседателот на Советот:
- го претставува Советот,

- претседава и раководи со седниците,
- учествува во работата и во одлучувањето на Советот,
- ги потпишува одлуките, предлозите, решенијата и другите акти на Советот и се грижи за нивно извршување и се грижи за спроведување на Деловникот на Советот и
- врши и други работи определени со закон и Деловник.

Еднаквост на членовите на Советот

Член 45

Членовите на Советот со право на глас во вршењето на функцијата член на Советот се еднакви во правата и обврските.

Забрана за избор на членовите на Советот

Член 46

Член на Советот додека трае неговиот мандат и една година по престанокот на мандатот, не може да биде избран за судија, за судија во повисок суд, за претседател на суд или за судија на Уставен суд на Република Северна Македонија.

Права, обврски и одговорности на член на Советот

Член 47

- (1) Член на Советот со право на глас ги има следниве права, обврски и одговорности:
- учествува во работата и во одлучувањето на Советот,
 - дава иницијативи, предлози и мислења по прашања од надлежност на Советот,
 - учествува во работата на работните тела на Советот во кои е избран,
 - по заклучок на Советот остварува увид во работата на судија и презема други дејствија и за тоа му поднесува извештај на Советот,
 - одговорен е за повреда на Уставот и закон во врска со вршење на функцијата во Советот и
 - врши и други работи определени со овој закон.
- (2) Министерот за правда и претседателот на Врховниот суд на Република Северна Македонија како членови на Советот по функција, имаат права и обврски согласно со овој закон.

Деловник за работа на Советот

Член 48

- (1) Советот донесува Деловник за работа со најмалку осум гласови од вкупниот број членови со право на глас.
- (2) Со Деловникот за работа на Советот се уредува постапката и начинот на работа на Советот и други прашања од надлежност на Советот.
- (3) Деловникот за работа се објавува во „Службен весник на Република Северна Македонија”.

VI. ИЗБОР, ПРЕСТАНОК И РАЗРЕШУВАЊЕ НА СУДИЈА И СУДИЈА-ПОРОТНИК

Утврдување слободни судиски места во судовите

Член 49

(1) Советот на секои четири години подготвува анализа и проекција за бројот на потребните судиски места во судовите во Република Северна Македонија.

(2) Советот секоја година со одлука, врз основа на анализа, го утврдува бројот на слободните судиски места во сите судови во Република Северна Македонија.

(3) При утврдувањето слободни судиски места во основните судови во Република Северна Македонија, се земаат предвид вкупниот број слободни места за судии во основните судови, како и проекцијата за потребите од местата кои ќе се пополнуваат по завршување на почетната обука, во соработка со Академијата за судии и јавни обвинители.

(4) Одлуката од ставот (2) на овој член, Советот ја донесува со најмалку седум членови со право на глас и ја доставува до Академијата за судии и јавни обвинители, најдоцна до 31 март во годината во која одлуката е донесена.

Огласување на избор за судија

Член 50

(1) Советот донесува одлука за објавување на оглас за избор на судија најмалку шест месеци пред упразнување на судиското место или по утврдена потреба за судиско место.

(2) Во одлуката за објавување на огласот за избор на судија се наведува и потребната специјализација (кривична, граѓанска, стопанска, управна област или друга област од делокругот на работата на судот) за пополнување на празното судиско место, а согласно со претходно доставеното барање од страна на судот до Советот со кое се бара пополнување на судиско место.

(3) Огласот од ставот (1) на овој член се објавува во „Службен весник на Република Северна Македонија” и во најмалку два дневни весника, од кои еден на друг јазик различен од македонскиот што го зборуваат најмалку 20% од граѓаните во Република Северна Македонија и трае 15 дена од денот на објавувањето во „Службен весник на Република Северна Македонија”.

(4) Постапката за избор на судија по објавен оглас, по правило, треба да се заврши во рок од шест месеци од денот на објавувањето на огласот.

Избор на судија на основен суд

Член 51

(1) Советот избира судија на основен суд од листата на кандидати, доставена од Академијата за судии и јавни обвинители што се јавиле на огласот, земајќи ги предвид годината на завршување на обуката и постигнатиот успех, како и резултатите од спроведеното интервју од страна на Советот.

(2) Советот спроведува интервју на кандидатите вреднувајќи ги нивните компетенции, при што обезбедува услови за јавност на интервјуто. За интервјуто кандидатите може да добијат најмногу 10% од вкупните поени.

(3) Советот го избира за судија најдобро рангираниот кандидат согласно со критериумите од ставот (1) на овој член.

(4) Советот со подзаконски акт го утврдува начинот на рангирање согласно со критериумите од ставот (1) на овој член и начинот на спроведување на интервјуто на кандидатите.

(5) Подзаконскиот акт од ставот (4) на овој член, го донесува Советот со најмалку седум гласови од вкупниот број членови со право на глас.

(6) Советот може да избере судија на еден основен суд кој се пријавил на огласот за судија на друг основен суд, согласно со анализа за утврдување на бројот на слободни судиски места во основните судови во Република Северна Македонија.

Критериуми за избор на судија на повисок суд

Член 52

(1) Советот избира судија во Апелационен суд, Управниот суд, Вишиот управен суд и Врховниот суд на Република Северна Македонија од пријавените кандидати на огласот што ги исполнуваат условите и критериумите предвидени во Законот за судовите и овој закон, на начин што пријавените кандидати ги рангира според потребната специјализација за пополнувањето на судиско место.

(2) Советот за судија ќе избере лице кое има највисоки стручни и професионални квалитети, кое ужива углед во вршењето на судиската функција, а врз основа на следниве критериуми:

- 1) стручното знаење и специјализација во струката и учеството во континуирана обука;
 - 2) позитивна оценка во работењето;
 - 3) способност за усно и писмено изразување, што се огледа преку изготвените одлуки и судското стручно дејствување;
 - 4) преземањето дополнителна работа во вршење на судиската функција со учество во решавање на заостанати предмети;
 - 5) преземање дополнителна работа при вршење на судиската функција преку менторство, едукација и слично и
 - 6) должина на непрекинат судиски стаж.
- (3) Доколку кандидатот е од редот на судиите, Советот прибавува мислење од судот, како и од непосредно повисокиот суд.
- (4) Претседателот на судот, врз основа на одржаната седница на судиите, го доставува мислењето до Советот.
- (5) Начинот на рангирање на кандидатите го уредува Советот со подзаконски акт.
- (6) Рангирањето на кандидатите го врши комисија формирана од тројца членови на Советот со право на глас, избрани по пат на ждрепка.

Одлука за избор на судија

Член 53

(1) За избор на судија, Советот расправа и одлучува на седница на која присуствуваат најмалку осум членови на Советот со право на глас.

(2) Членовите на Советот гласаат поединечно за сите кандидати на ранг листата.

(3) За судија е избран кандидатот кој добил најмногу гласови, но не помалку од осум гласови од вкупниот број членови на Советот со право на глас.

(4) Доколку двајца или повеќе кандидати добиле ист број гласови, за избран се смета кандидатот кој има повеќе бодови на ранг- листата.

(5) Доколку двајца или повеќе кандидати добиле ист број на гласови и имаат ист број бодови на ранг-листата, гласањето за нив се повторува, сè додека некој од нив не добие поголем број гласови.

(6) Секој член на Советот со право на глас е должен усно на седница на Советот да ја образложи својата одлука за избор или неизбор на судија.

(7) Одлуката што ја донесува Советот мора да биде образложена, индивидуализирана и споредлива. Советот е должен одлуката за избор на судија да ја достави до секој кандидат.

(8) Кандидатот кој не е избран за судија има право на тужба пред Управниот суд согласно со членот 56 од овој закон.

Правична и соодветна застапеност во изборот на судии и претседатели на судови

Член 54

(1) При изборот на судии и претседатели на судови се применува начелото на соодветна и правична застапеност на граѓаните кои припаѓаат на сите заедници во Република Северна Македонија, без да се нарушат критериумите на стручност и компетентност.

(2) Почитувајќи ги критериумите на стручност и компетентност, кога Советот избира судија и претседател на основен суд и апелационен суд кој се наоѓа на подрачје на единица на локална самоуправа каде што 20% од граѓаните зборуваат службен јазик различен од македонскиот, одлучува согласно со членот 53 од овој закон, при што мора да има мнозинство гласови од присутните членови кои припаѓаат на заедниците кои не се мнозинство во Република Северна Македонија.

(3) Почитувајќи ги критериумите на стручност и компетентност, кога Советот избира претседател и судија на Управен суд, Виш управен суд и Врховен суд на Република Северна Македонија, одлучува согласно со членот 53 од овој закон, при што мора да има мнозинство гласови од присутните членови кои припаѓаат на заедниците кои не се мнозинство во Република Северна Македонија.

Избор на претседател на суд

Член 55

(1) Советот избира претседател на суд од пријавените кандидати за судии на оглас за избор на претседател на суд, со најмалку осум членови на Советот со право на глас.

(2) Советот за претседател на суд ќе избере лице кое ги исполнува условите и критериумите утврдени со Законот за судовите, по прибавено мислење од колегиумот на судии од судот каде ја врши судиската функција, како и од повисокиот суд во чие подрачје спаѓа основниот суд.

(3) Доколку двајца или повеќе кандидати добиле ист број гласови, за избран се смета кандидатот кој има повеќе бодови на ранг-листата.

(4) Доколку двајца или повеќе кандидати добиле ист број гласови и имаат ист број бодови на ранг-листата, гласањето за нив се повторува сè додека некој од нив не добие поголем број гласови.

(5) Секој член на Советот со право на глас е должен усно на седница на Советот да го образложи својот глас за избор или неизбор на претседател на суд.

(6) Одлуката што ја донесува Советот мора да биде образложена, индивидуализирана и споредлива.

(7) Советот е должен писмено да го извести секој кандидат за одлуката за избор односно неизбор на претседател на суд.

(8) Кандидатот кој не е избран за претседател има право на тужба пред Управниот суд согласно со членот 56 од овој закон.

Право на тужба

Член 56

(1) Кандидатот кој не е избран за судија или за претседател на суд, има право на тужба пред Управниот суд, во рок од осум дена од денот на приемот на одлуката на Советот.

(2) Управниот суд е должен да донесе одлука по тужбата од ставот (1) на овој член, во рок од осум дена од денот на приемот на списите.

(3) Против одлуката на Управниот суд од ставот (2) на овој член, може да се изјави жалба до Вишиот управен суд во рок од осум дена од приемот на одлуката на Управниот суд.

(4) Вишиот управен суд е должен да одлучи во рок од осум дена од приемот на жалбата.

(5) Во постапката за избор на кандидат, за избор на судиска функција и во постапката за избор на претседател на суд, дозволен е управен спор само во однос на законитоста на постапката за избор и одлуката на Советот за исполнување на законските услови за избор на овие функции.

(6) Советот е обврзан да постапи по правосилноста на одлуката на Управниот суд во рок од 30 дена од денот на доставата на одлуката. Одлуката на Советот е конечна.

Повторно огласување избор

Член 57

Доколку по спроведена постапка за избор на судија или за претседател на суд, Советот утврди дека нема пријавено кандидат или сите пријавени кандидати се оценети со негативна оценка или ако ниту еден од пријавените кандидати не го добие потребното мнозинство, ќе донесе одлука за повторно огласување на избор на судија, односно претседател на суд.

Избор и разрешување на судии-поротници

Член 58

(1) Советот избира и разрешува судии-поротници по предлог на претседателот на надлежниот основен и апелационен суд.

(2) Советот го утврдува бројот на судиите-поротници по предлог на претседателот на судот за кој се избираат судиите-поротници.

(3) Кога Советот избира судија-поротник во суд кој се наоѓа на подрачје на единица на локална самоуправа каде што 20% од граѓаните зборуваат службен јазик различен од македонскиот, одлучува со мнозинство гласови од присутните членови, при што мора да има мнозинство гласови од присутните членови кои припаѓаат на заедниците кои не се мнозинство во Република Северна Македонија.

Престанување на судиска функција

Член 59

Советот со решение ќе утврди престанок на судиска функција на судија кога е исполнет некој од основите утврдени со Уставот на Република Северна Македонија на начин определен со овој закон и тоа:

- 1) по барање на судијата;
- 2) ако трајно ја загуби способноста за вршење судиска функција;
- 3) ако ги исполни условите за старосна пензија;
- 4) ако е осуден со правосилна судска пресуда за кривично дело со казна затвор од најмалку шест месеци или му е изречена забрана за вршење професија, дејност или должност и
- 5) ако е избран или именуван на друга јавна функција, освен во случаи на мирување утврдени со закон, со денот на изборот или именувањето на друга јавна функција или професија.

Престанок на судиска функција по барање на судија

Член 60

Советот донесува решение за престанок на судиската функција судија, кога сам ќе го побара тоа, без посебно да ги испитува причините на барањето.

Престанок на судиска функција поради трајно губење на способност за нејзино вршење

Член 61

(1) Советот со решение ќе утврди престанок на судиска функција на судија поради трајно губење на способноста за вршење на судиската функција.

(2) Трајното губење на способноста за вршење на судиската функција се утврдува врз основа на документација со наод, оценка и мислење на надлежна здравствена комисија.

(3) Постапка за утврдување на трајно загубената способност за вршење на судиска функција Советот поведува по службена должност кога сам ќе дојде до такво сознание или кога таква иницијатива ќе даде претседателот на судот во кој судијата ја врши функцијата или претседателот на повисокиот суд или општата седница на Врховниот суд на Република Северна Македонија.

(4) Поведување на постапката за утврдување на трајно загубената способност, поблиску се уредува со правилник, што го донесува Советот.

Престанок на судиска функција со исполнување услови за старосна пензија

Член 62

(1) Судиската функција престанува со исполнување услови за старосна пензија согласно со закон, при што судијата може да го продолжи мандатот согласно со прописите од областа на работните односи, со доставување изјава до Советот.

(2) Советот престанокот, односно продолжувањето на судиската функција од ставот (1) на овој член, со решение го констатира на првата наредна седница.

Престанок на судиска функција поради сторено кривично дело

Член 63

(1) Советот со решение ќе утврди престанок на судиската функција на судија кога судијата е правосилно осуден за сторено кривично дело на казна затвор од најмалку шест месеци или му е изречена санкција забрана за вршење професија, дејност или должност за дело поврзано со злоупотреба на судиската функција.

(2) Првостепениот суд што ја донел пресудата од ставот (1) на овој член, без одлагање ќе достави примерок од пресудата до Советот.

Престанок на судиска функција поради избор или именување на друга јавна функција

Член 64

(1) Советот со решение ќе утврди престанок на судиска функција на судија кога е избран или именуван на друга јавна функција, освен во случај кога со закон е предвидено мирување на судиска функција, со денот на изборот, односно именувањето.

(2) Органот кој го избрал, односно именувал судијата на друга јавна функција, е должен на Советот веднаш да му го достави актот за именување, односно избор.

Утврдување одговорност на судија или претседател на суд

Член 65

Судија или претседател на суд е одговорен согласно со основите утврдени со закон.

Постапка за утврдување одговорност на судија или претседател на суд

Член 66

(1) Постапката за утврдување одговорност на судија или претседател на суд (во натамошниот текст: постапката), се поведува во рок од шест месеци од денот на осознавање на сторената повреда, но не подоцна од три години од денот на сторувањето на повредата.

(2) Постапката е итна и од доверлив карактер, не може да трае подолго од шест месеци и по правило истата се води без присуство на јавноста и со почитување на угледот и достоинството на судијата или претседателот на судот, при што се води сметка за заштита на личните податоци на судијата или претседателот на судот согласно со прописите од областа на заштита на личните податоци.

(3) По барање на судијата или претседателот на судот, Советот ќе одлучи постапката да биде јавна.

(4) Советот со најмалку осум гласа од членовите со право на глас, може да дозволи расправата на нејавна седница да ја следат одделни службени лица, научни и јавни работници.

(5) Претседателот на советот ќе ги предупреди лицата што ја следат нејавната седница дека се должни да го чуваат како тајна сè она што го дознале на расправата и ќе им укаже дека оддавањето на тајната претставува кривично дело.

(6) По барање на судијата или претседателот на судот, на седницата може да присуствува и претставник од Здружението на судии.

Барање за поведување постапка за утврдување на одговорност на судија или претседател на суд

Член 67

(1) Барање за поведување постапка за одговорност на судија или претседател на суд може да се поднесе само по исцрпување на сите правни лекови согласно со закон, освен во случаи на очигледна намера, намерен пропуст или крајна небрежност. Образложено барање за поведување постапка за утврдување одговорност на судија или претседател на суд може да поднесе член на Советот, претседател на суд, општата седница на Врховниот суд на Република Северна Македонија или лице кое ќе докаже дека има правен интерес.

(2) Барањето од ставот (1) на овој член се доставува до Советот и содржи: име и презиме на судијата или претседателот на суд, во кој суд ја врши функцијата, опис на повредата, законски назив на повредата со наведување одредби од Законот за судовите и предлог докази што треба да се изведат на расправата.

(3) Со барањето од ставот (1) на овој член се доставуваат и доказите на кои се заснова барањето.

Комисија на известители

Член 68

(1) По добивање на барањето за утврдување одговорност на судија или претседател на суд, Советот на првата наредна седница од членовите со право на глас по пат на ждрепка, формира Комисија на известители (во натамошниот текст: Комисијата), составена од три члена, од кои два се од редот на членовите избрани од страна на судиите, а еден е од редот на членовите избран од страна на Собранието на Република Северна Македонија. Претседателот на Комисијата се избира со ждрепка од редот на членовите на Комисијата.

(2) Член на Советот кој е подносител на барањето не може да биде член на Комисијата од ставот (1) на овој член.

(3) Кога Советот утврдува одговорност на судија или претседател на суд кој припаѓа на заедниците кои не се мнозинство во Република Северна Македонија, во Комисијата од ставот (1) на овој член, еден член мора да биде припадник од заедниците кои не се мнозинство во Република Северна Македонија.

(4) Комисијата во рок од 15 дена од добивање на барањето за утврдување одговорност на судија или претседател на суд, ќе го отфрли барањето и за тоа ќе го извести подносителот на барањето, доколку барањето е:

- ненавремено,
- нецелосно по истекот на рокот за доуредување,
- недозволено и
- очигледно неосновано.

(5) Комисијата во рок од 15 дена од добивање на барањето за утврдување одговорност на судија или претседател на суд, ќе го отфрли барањето, доколку барањето е очигледно неосновано во делот на наводите или доказите, ако е предмет на разгледување од повисок суд или не било искористено правото на правен лек.

(6) Доколку барањето е нецелосно, Комисијата е должна да му овозможи на подносителот во рок од осум дена од приемот на известувањето да го доуреди и докомплетира барањето, а доколку тоа не биде сторено во утврдениот рок, барањето ќе се отфрли.

(7) Во случаите од ставот (5) на овој член, постапката за одговорност на судија или претседател на суд завршува со решението на Комисијата, кое се доставува и до подносителот на барањето.

(8) Комисијата одлучува со најмалку два гласа, освен за одлуката за отфрлање на барањето од ставот (4) на овој член, која ја носи со консензус, односно со три гласа.

(9) Доколку Комисијата не го отфрли барањето за утврдување одговорност на судија, односно претседател на суд, во рок од 30 дена ќе му достави известување за утврдената фактичка состојба на Советот, кој е должен да одлучи во рок од седум дена од денот на доставувањето на известувањето за запирање или продолжување на постапката.

(10) Доколку Советот одлучи за продолжување на постапката, ќе го извести судијата, односно претседателот на суд, а Комисијата е должна да ги прибере сите потребни информации и да изготви извештај во рок од три месеци од денот на приемот на барањето.

Прибавување податоци и докази

Член 69

(1) Комисијата прибавува податоци и докази кои се од интерес за утврдување на состојбата во врска со барањето.

(2) Доколку податоците и доказите од ставот (1) на овој член се наоѓаат кај државен орган, орган на единицата на локалната самоуправа или кај физичко или правно лице на кое му е доверено вршење јавни овластувања, истите се должни без надоместок да ги достават до Советот во рокот определен во барањето од ставот (1) на овој член.

(3) Доколку по прибавените податоци и докази Комисијата утврди дека барањето е неосновано ќе изготви извештај за неоснованост на барањето и ќе го достави до Советот на одлучување.

Достава

Член 70

(1) Комисијата го доставува барањето и доказите лично до судијата или претседателот на суд против кој е поднесено, преку архивата на судот во кој ја врши судиската функција или со препорачана пратка на домашна адреса.

(2) Ако судијата или претседателот на суд не се затече на местото на достава од ставот (1) на овој член, му се остава писмено известување за местото и времето за подигање на барањето и истото се смета за уредна достава.

(3) Судијата или претседателот на суд може писмено да одговори на наводите во барањето или да даде усна изјава на записник во рок од осум дена од денот на добивањето на барањето.

(4) Судијата или претседателот на суд против кој е поднесено барање има право да биде застапуван од полномошник согласно со закон којшто самиот го известува и го обезбедува за расправата.

(5) Заедно со одговорот на барањето, судијата или претседателот на суд ги доставува сите докази врз основа на кои го заснова својот одговор на барањето.

(6) Судијата или претседателот на суд во одговорот на барањето е должен да ја наведе адресата на која ќе му се доставуваат писмената во текот на постапката по писмен пат со препорачана пратка, како и електронската адреса на која писмената ќе му се доставуваат по електронски пат.

(7) Доколку судијата или претседателот на суд не се затече на адресата наведена во одговорот на барањето каде што треба да се изврши доставување на писменото, доставувачот ќе остави писмено известување заради примање на писменото со кое се известува да дојде во определен ден и час во определена просторија на Советот за прием на писменото. Ако судијата или претседател на суд не постапи по известувањето се смета дека доставувањето е извршено на денот и часот наведени во известувањето.

(8) Доставувањето по електронски пат се врши согласно со одредбите од Законот за парничната постапка.

Расправа по барањето

Член 71

(1) Комисијата закажува расправа во рок од седум дена од денот на добивањето на одговорот на барањето од судијата или претседателот на судот. Комисијата работи во полн состав и со неа раководи претседателот.

(2) На расправата се поканува судијата, односно претседателот на судот.

(3) Ако судијата или претседателот на судот уредно поканет не дојде на расправата, а изостанокот не го оправда, расправата ќе се одржи.

(4) На расправата се изведуваат доказите предложени од подносителот на барањето, судијата, односно претседателот на судот, како и доказите прибавени од Комисијата.

(5) Судијата, односно претседателот на судот има право усно на записник или писмено во рок од три дена да се произнесе по сите докази изведени на расправата.

(6) За дејствијата преземени на расправата се составува записник. Записникот го води лице од редот на стручната служба на Советот.

(7) Записникот особено содржи податоци за: денот, часот и местото на одржување на расправата, претседателот и членовите на Комисијата и лицето кое го води записникот, имињата на присутните лица, изјавата на судијата или претседателот на судот, односно неговиот полномошник и доказите што се изведени. Записникот го потпишуваат подносителот на барањето, судијата, или претседателот на судот односно нивниот полномошник, Комисијата и лицето кое го води записникот.

(8) Доколку некое од лицата наведени во ставот (7) на овој член, не го потпише записникот, тоа ќе се евидентира во истиот.

(9) За текот на расправата покрај записник се врши и тонско снимање.

(10) Записникот, односно тонското снимање од ставот (9) на овој член, во рок од 48 часа ќе се прегледаат и приклучат кон записникот, заедно со преписот од тонското снимање.

Извештај на Комисијата

Член 72

(1) Комисијата во рок од 15 дена од денот на завршувањето на расправата, поднесува Извештај за констатираната состојба по барањето до Советот со образложено мислење.

(2) Извештајот од ставот (1) на овој член, треба да ги содржи сите списи и акти што во текот на постапката Комисијата ги имала на располагање, изјаснувањето на судијата или претседателот на судот, како и описот на спроведените дејствија .

(3) Сите списи по предметот мора да им бидат достапни на членовите на Советот.

Расправа пред Советот

Член 73

(1) Советот во рок од 15 дена од приемот на извештајот од членот 72 став (1) од овој закон, одржува седница.

(2) На расправата пред Советот претседателот на Комисијата го образложува извештајот од членот 72 став (1) од овој закон.

(3) Претседателот и членовите на Комисијата учествуваат во расправата и гласањето за одлуката.

(4) Доколку член на Совет е подносител на барањето, истиот не присуствува на расправата пред Советот и се иззема од гласањето за конечната одлука.

(5) Одлучувајќи по извештајот од член 72 став (1) од овој закон, Советот може времено да го оддалечи судијата или претседателот на судот од вршење на судиската функција, согласно со Законот за судовите.

(6) Доколку судијата, односно претседателот на судот против кого е поведена постапка за утврдување одговорност во текот на постапката поднесе барање за престанок на судиската функција, Советот ќе констатира престанок на судиската функција и ќе ја продолжи постапката до донесување конечна одлука, која ќе биде составен дел на судиското досие на судијата, односно претседателот на судот.

Постапка за одлучување по предлог одлука за изрекување на дисциплинска мерка

Член 74

(1) Советот на седница расправа по извештајот од член 72 став (1) од овој закон на Комисијата и по завршување на расправата првично одлучува за запирање на постапката доколку утврди дека нема основ за одговорност, со најмалку седум гласови од вкупниот број членови со право на глас.

(2) Во случајот од ставот (1) на овој член, одлуката за времено оддалечување од вршење на судиската функција се става вон сила.

(3) Доколку Советот не донесе одлука за запирање на постапката, односно утврди дека судијата или претседателот на судот сторил потешка дисциплинска повреда или нестручно и несовесно ја вршел судиската функција, под услови утврдени со закон, одлучува за разрешување на судијата или претседателот на суд со најмалку осум гласови од вкупниот број членови со право на глас.

(4) Доколку Советот не ја запре постапката или не донесе одлука за разрешување, односно утврди дека постои одговорност на судијата или претседателот на судот поради сторена дисциплинска повреда, спроведува гласање за изрекување на дисциплинска мерка, почнувајќи од потешката кон полесната со најмалку осум гласови од вкупниот број членови со право на глас.

(5) Со донесување одлука за изрекување на дисциплинска мерка гласањето се прекинува.

(6) Со донесување на одлуката за разрешување, судијата или претседателот на суд времено се одалечува од вршењето на судиската функција, односно претседател на суд со јасно образложена одлука до правосилно завршување на постапката.

(7) Судијата или претседателот на суд, времено одалечен од вршењето на судиската функција има право на тужба до Управниот суд во рок од 48 часа од приемот на решението. Управниот суд е должен да одлучи по тужбата во рок од 48 часа од доставувањето на списите.

Одлучување по извештајот на Комисијата

Член 75

Ако Советот во текот на расправата по извештајот од член 72 став (1) од овој закон на Комисијата со најмалку осум гласови од вкупниот број членови на Советот со право на глас оцени дека е потребна доработка на предметот, може списите по предметот да ги врати на Комисијата на доработка најмногу еднаш, со напатствија и насоки која е должна извештајот од член 72 став (1) од овој закон по предметот со сите дополнително спроведени дејствија да ги достави до Советот во рок од пет дена од денот на доставувањето.

Изготвување и доставување одлука

Член 76

(1) Одлуката од членот 74 став (3) од овој закон се изготвува во рок од 10 дена од денот на донесувањето и задолжително содржи вовед, диспозитив, образложение и правна поука.

(2) Воведот треба да го содржи називот „Судски совет на Република Северна Македонија“, име и презиме на подносителот на барањето за поведување постапка за утврдување на одговорност, име и презиме на судијата, односно претседателот на судот против кој е поднесено барањето, основа за постапката и датум на седницата на која е донесена одлуката.

(3) Со диспозитивот се одлучува по барањето за поведување постапка за утврдување одговорност. Во диспозитивот се утврдува дали судијата или претседателот на суд сторил повреда и му се изрекува соодветна дисциплинска мерка или се разрешува од вршење судиска функција или функција претседател на суд. Диспозитивот мора да биде краток и определен а, кога е потребно, може да се подели и на повеќе точки.

(4) Образложението треба да биде разбирливо и да содржи: кратко излагање на барањето за поведување постапка за утврдување одговорност, состав и опис на дејствијата на Комисијата, податоци за навременоста и дозволеноста, опис на решителните факти врз основа на кои се заснова одлуката со изложување на доказите и причините поради кои одредени факти се сметаат како докажани или недокажани, правните прописи и причините поради кои, а врз основа на утврдените факти, одлуката е донесена, како и опис на олеснителните и отежнувачки околности од кои Советот се водел при одредувањето на дисциплинската мерка, односно донесувањето на одлуката за разрешување.

(5) Членот на Советот кој гласал спротивно од мнозинството има право на издвоено мислење, кое е составен дел на одлуката.

(6) Со правната поука судијата или претседателот на суд се известува за редовниот правен лек што може да го користи против одлуката. Во поуката се наведува до кого треба да се поднесе правниот лек, во каква форма и кој е рокот за поднесување.

(7) Примерок од одлуката се доставува на судијата, односно претседателот на судот, подносителот на барањето и претседателот на судот во кој судијата ја врши функцијата.

(8) Доставата на одлуката од ставот (7) на овој член се врши согласно со членот 70 од овој закон.

Право на жалба

Член 77

(1) Судија или претседател на суд, против одлуката за утврдување на одговорност може да поведе управен спор пред Управниот суд во рок од осум дена од денот на приемот на одлуката.

(2) Управниот суд е должен да донесе одлука по тужбата од ставот (1) на овој член, во рок од осум дена од денот на доставување на списите.

(3) Против одлуката на Управниот суд од ставот (2) на овој член, може да се изјави жалба до Вишиот управен суд, во рок од осум дена од приемот на одлуката на Управниот суд.

(4) Вишиот управен суд е должен да одлучи во рок од осум дена од приемот на жалбата.

Извршување на конечната пресуда на Европскиот суд за човекови права во Стразбур

Член 78

(1) Кога Европскиот суд за човекови права ќе утврди повреда на човековите права или слободи предвидени со Европската конвенција за заштита на човековите права и слободи, во постапка пред Советот, судијата или претседателот на судот или член на Советот чие право е повредено во постапките, може во рок од 90 дена од приемот на конечната одлука на Европскиот суд за човекови права да поднесе барање до Советот за извршување на одлуката на Европскиот суд за човекови права или за повторување на постапката.

(2) За поднесеното барање Советот, без одлагање, ја известува Меѓуресорската комисија за извршување на одлуките на Европскиот суд за човекови права, согласно со Законот за извршување на одлуките на Европскиот суд за човекови права.

(3) Ако од одлуката на Европскиот суд за човекови права произлегува потреба од повторување на постапката, Советот е должен во повторената постапка да ги почитува правните ставови изразени во одлуката на Европскиот суд за човекови права.

(4) Советот согласно со членот 25 од Законот за извршување на одлуките на Европскиот суд за човекови права може да ја повтори постапката за отстранување на повредата и последиците кои настанале од повредата.

(5) Советот од своите редови во рок од 15 дена од приемот на барањето за повторување на постапката формира Комисија од претседател и два члена за постапување, во која не можат да бидат членовите на Советот кои се членови на Меѓуресорската комисија за извршување на одлуките на Европскиот суд за човекови права.

(6) Комисијата цени дали поднесеното барање е навремено, целосно и дозволено и дали е можно во повторена постапка да се отстранат констатираните повреди на правата.

(7) Доколку барањето е нецелосно, ненавремено или недозволено и не е можно во повторена постапка да се отстранат констатираните повреди на правата, Комисијата ќе му предложи на Советот да го отфрли барањето.

(8) Доколку Комисијата утврди дека барањето е навремено, целосно и дозволено, Комисијата предметот го доставува на натамошно постапување и одлучување до Советот.

(9) Повторената постапка во делот на утврдената повреда се води согласно со одредбите од овој закон за утврдување на одговорност на судија или претседател на суд согласно со членот 66 од овој закон, а за член на Советот согласно со членот 39 од овој закон.

(10) По повторената постапка, Советот одлучува дали претходната одлука се става вон сила, делумно вон сила или се потврдува.

Право на фер судење

Член 79

Во текот на постапката пред Советот, судија или претседателот на судот против кој се води постапка има право на фер судење согласно со гаранциите утврдени во членот 6 од Европската конвенција за заштита на човековите слободи и права.

Цел на следење и оценување на работата на судиите

Член 80

(1) Целта на следењето и оценувањето на работата на судиите и на претседателите на судовите е афирмација на судството како независна и самостојна власт, јакнење на личната мотивација на судиите, обезбедување на натамошен професионален развој на судиите врз основа на нивните лични и професионални способности без какво било влијание, како и зајакнување на независноста и непристрасноста на судиите при вршењето на судиската функција.

(2) Индивидуалното следење и оценување на работата на судијата и на претседателот на суд се остварува без да се наруши независноста и самостојноста на судијата и на претседател на суд во вршењето на судиската функција.

Критериуми и постапка за следење и оценување на работата на судијата и на претседателот на суд

Член 81

(1) Следењето на работата на судијата и претседателот на суд се врши преку редовно и вонредно оценување.

(2) Судијата се оценува според вкупните резултати од постигнатата успешност во работењето преку утврдените квалитативни и квантитативни критериуми, согласно со одредбите од овој закон.

Редовно и вонредно оценување

Член 82

(1) Редовното оценување на судијата и претседателот на суд се врши еднаш на четири години, заклучно со крајот на јуни во тековната година, за работата на судиите и претседателот на судот во претходните четири години.

(2) Вонредното оценување на работењето на судијата и претседателот на суд се врши во случај кога судијата конкурира за избор на судија во друг суд во повисок суд, за избор на претседател на суд или за член на Советот.

(3) Ако судијата или претседателот на судот конкурираат за судија на повисок суд или за претседател на суд, во тековната година за претходната година за која се веќе оценети преку редовното оценување, во тој случај не се врши нивно вонредно оценување.

Методи на следење и оценување

Член 83

(1) Оценувањето на работата на судијата се врши врз основа на вкупните резултати преку утврдени квантитативни и квалитативни критериуми за оценување на работата на судијата, врз основа на методологиите донесени од Советот по претходно мислење од Врховниот суд на Република Северна Македонија на општа седница.

(2) Со методологиите од ставот (1) на овој член, Советот утврдува форма и содржина на Образец, во кој се содржани податоци и информации за работата на судијата и за работата на претседателот на судот, согласно со критериумите утврдени со овој закон, во кој се внесуваат податоците за работењето на судијата и претседателот на судот што се пополнува еднаш месечно.

(3) Составен дел на Образецот од ставот (2) на овој член е упатството за начинот на пополнувањето на образецот, изготвено од страна на Советот.

Елементи за пресметување на оцената

Член 84

(1) Како основа за пресметување на оцената за работата на судијата се зема збирот на резултатите добиени од квалитативните и квантитивните критериуми. Квалитативните критериуми во однос на квантитативните се во сооднос 60% наспроти 40% при формирањето на конечната оценка.

(2) При пресметувањето на оцената за работата на судијата се зема предвид ефективното време на работа. Начинот на пресметување на ефективното време на работа на судијата го утврдува Советот и истото се објавува на интернет-страницата на Советот.

(3) За квалитативните критериуми судијата може да добие максимум 120 бода, а за квантитативните критериуми судијата може да добие максимум 80 бода.

Квалитативни критериуми за судиското работење

Член 85

Квалитативните критериуми за оценување на работата на судијата се:

- квалитет на водење судска постапка во кои се оценува: способност за аргументација, подготвеност за водење на расправата, составување записник и сослушување странки, подготвеност за донесување процесни одлуки, како и способност за решавање конфликти,
- квалитет на ажурно постапување по судски предмети во однос на: почитување на законските рокови за преземање на процесни дејствија во постапката, почитување на законски рокови за донесување, објавување и изготвување на одлуките, времетраење на судската постапка и
- квалитет на работата на судијата во делот на бројот на укинати одлуки заради сторена битна повреда на постапката во однос на вкупниот број на решени нормирани предмети.

Утврдување исполнетост на квалитативни критериуми

Член 86

(1) Квалитетот на водење судска постапка се утврдува преку увид во пет предмети по случаен избор од страна на автоматизираниот компјутерски систем за управување со судски предмети и пет предмети определени од судијата, во периодот на оценување, од страна на комисиите од ставот (3) на овој член.

(2) Квалитет на ажурното постапување по судските предмети се оценува преку увид во податоците од автоматизираниот компјутерски систем за управување со судски предмети.

(3) Увидот од ставот (1) на овој член за оценка на работата на кандидатот за судија го вршат комисији од пет члена на судии од сите апелациони судови, односно од непосредно повисок суд.

(4) Комисиите од ставот (3) на овој член, за оценка на работата на судиите ги формира Советот, по случаен избор, на начин уреден со подзаконски акт, кој го донесува Советот.

Работа на комисијата

Член 87

(1) Секој член на комисијата од членот 86 став (3) од овој закон, ја оценува работата на судијата во секој поединечен предмет, а крајната оценка се добива како средна вредност од сите поединечни оценки по сите предмети од страна на секој член.

(2) Комисијата од членот 86 став (3) од овој закон доставува до Советот една средна образложена оценка.

(3) Оценувањето се врши со оценки од 1 до 10, при што 10 е највисока оценка.

(4) Обрасците и методологиите од членот 83 став (1) од овој закон, за оценување ги донесува Советот, врз основа на мислење од општата седница на Врховниот суд на Република Северна Македонија.

Максимални бода за квалитативни критериуми

Член 88

За квалитативните критериуми од членот 85 од овој закон, судијата може да добие максимум 120 бодови.

Бодирање квалитативни критериуми

Член 89

(1) Квалитетот на водење постапка се бодува согласно со следнава табела:

Средна оценка од Комисијата за квалитет на водење постапка	Бодови
Од 8-10	60
Од 5-8	40
Од 3-5	25
Под 3	0

(2) Квалитетот во ажурно постапување по судски предмети се бодува согласно со следнава табела:

Процент на почитувани рокови	Бодови
- почитувани роковите во повеќе од 90% до 100% од предметите	35
- почитувани роковите во повеќе од 70% до 90% од предметите	25
- почитувани роковите во повеќе од 50% до 70% од предметите	15
- почитувани роковите во помалку од 50% од предметите	0

Процент на почитувани рокови Бодови

- почитувани роковите во повеќе од 90% до 100% од предметите 35
- почитувани роковите во повеќе од 70% до 90% од предметите 25
- почитувани роковите во повеќе од 50% до 70% од предметите 15
- почитувани роковите во помалку од 50% од предметите 0

(3) Квалитетот на работата на судијата во делот на бројот на укинати одлуки заради битни повреди на постапката во однос на вкупниот број на решени нормирани предмети во периодот во кој се оценува, се бодува согласно со следнава табела:

Процент на укинати одлуки во однос на вкупниот број решени нормирани предмети	Бодови
До 5%	25
Од 5% до 10%	20
Од 10% до 15%	15
Од 15% до 20%	10
Повеќе од 20%	0

Ориентационен број на предмети

Член 90

(1) Советот донесува методологија со индикатори за утврдување на сложеноста на предметот според правната област, сложеноста на материјата и видот на судовите, според степенот и стварната надлежност врз основа на претходно прибавено позитивно мислење од Врховниот суд на Република Северна Македонија и ја објавува на својата интернет - страница.

(2) Советот најдоцна до 31 март секоја година, со одлука го утврдува ориентациониот број на предмети што треба да ги реши судијата месечно врз основа на методологијата од ставот (1) на овој член и мислењето на седница на судии, односно општа седница на Врховниот суд на Република Северна Македонија.

Квантитативен критериум

Член 91

(1) Квантитативен критериум за работењето на судијата се:

- обемот на неговата работа која се вреднува преку бројот и видот на решени предмети во однос на ориентациониот број на предмети што треба да ги реши судијата месечно добиени од автоматизираниот компјутерски систем за управување со судски предмети во судовите и

- квантитет на работата на судијата во делот на број на преиначени одлуки во однос на вкупен број решени нормирани одлуки.

(2) Доколку бројот на решени предмети по одделни видови предмети во однос на предвидениот ориентационен број изнесува 100%, се смета дека судијата ги исполнил квантитативните критериуми и се вреднува со 40 бода.

(3) Поголемиот или помалиот број на решени предмети во однос на предвидениот ориентационен број на предмети се вреднува на начин што за секој започнат 1% повеќе или помалку, бројот на бодови од ставот (2) на овој член, се зголемува, односно намалува за 0,5 бода, при што вкупниот број бодови не може да биде повеќе од 60 бода, ниту помалку од 20 бода.

(4) Квантитетот на работа на судијата во делот на укинати и преиначени одлуки се оценува преку увид во автоматизираниот компјутерски систем за управување со судски предмети во судовите при што се зема предвид само бројот на одлуките против кои се дозволени правни средства и истите се преиначени заради погрешна примена на материјалното право.

Вреднување преку број на преиначени одлуки во однос на вкупен број решени предмети

Член 92

Работата на судијата според бројот на преиначени одлуки во однос на вкупниот број на решени предмети во периодот во кој се оценува, се бодува согласно со следнава табела:

Процент на преиначени одлуки во однос на вкупниот број решени нормирани предмети	Бодови
До 5%	20
Од 5% до 10%	15
Од 10% до 15%	10
Од 15% до 20%	7
Од 20% до 30%	4
Повеќе од 30%	0

Посебни случаи на оценување на работата на судијата

Член 93

(1) Ако работата на судијата е таква што неговите одлуки не подлежат на надзор на повисок суд, односно против истите не се изјавени правни средства, судијата ќе добие максимални 105 бода по критериумите од овој закон и методологијата за оценување на судија.

(2) Ако за судија конкурира поранешен судија на меѓународен суд, кандидатот за судија добива позитивна оцена.

Оцена за работата на судијата

Член 94

(1) Оцената на Советот за работата на судијата може да биде позитивна или негативна.

(2) Врз основа на добиениот збир на бодови по квалитативните и квантитативните критериуми за оценување на работата на судиите, Советот ги оценува судиите со следниве оценки:

- 1) позитивна оцена, ако судијата добие 100 и над 100 бода и
- 2) негативна оцена доколку судијата добие помалку од 100 бода.

Оценување на претседател на суд кој презел обврска за судење предмети

Член 95

(1) Следењето и оценувањето на работата на претседателот на судот кој презел обврска за судење на предмети се врши согласно со одредбите од овој закон кои се однесуваат на критериумите и постапката за следење и оценување на работата на судијата, со тоа што во однос на оценување на квантитативниот критериум од овој закон, ориентационата норма се вреднува на 70%.

(2) Бодовите добиени од оценувањето за работата како судија на претседателот на судот, му се додаваат на бодовите добиени при неговото оценување како претседател на суд, доколку како претседател на суд е оценет со позитивна оцена, со тоа што вкупниот број бодови не може да надмине 200 бода.

Квантитативни критериуми за оценување на работата на претседател на суд

Член 96

Квантитативни критериуми за оценување на работата на претседател на суд како претседател на суд се податоци кои се добиваат од автоматизираниот компјутерски систем за управување со судски предмети во судовите, преку процент на решени предмети во однос на примени предмети на ниво на судот.

Квалитативните критериуми за оценување на работата на претседателот на судот

Член 97

(1) Квалитативните критериуми за оцена на работата на претседателот на судот, како претседател на суд се:

- реализирана програма за работа со акциски план,
- примената на Судскиот деловник, која се оценува преку увид во извештаите од редовните и вонредни контроли од страна на повисокиот суд, Советот и Министерството за правда,
- функционирање на автоматизираниот компјутерски систем за управување со судски предмети, кое се оценува преку увид во извештаите од редовните и вонредни контроли од страна на повисокиот суд, Советот и Министерството за правда,
- квалитет на донесена одлука во судска управа, кој се утврдува од страна на комисија составена од судии од повисок суд преку увид во пет предмети по случаен избор од страна на автоматизираниот компјутерски систем за управување со судски предмети и пет предмети определени од претседателот на судот во периодот на оценување, при што се цени законскиот основ, разбирливоста и јасноста на јазикот во одлуката, јасна аргументираност на сите факти, околности и докази и
- односи со јавноста и транспарентност во работењето, кои се оценуваат преку увид во интернет-страницата на судот (соопштенија за работа на судот, објавени одлуки, анализи и извештаи за работата на судот и слично) и слободен пристап до информации од јавен карактер.

(2) Податоците за утврдување на резултатите од ставот (1) на овој член, се обезбедуваат од Годишниот извештај за работата на судот, кој е разгледан на општа седница од страна на Врховниот суд на Република Северна Македонија, програмата за работа на претседателот на судот, извештаите од редовните и вонредни контроли од страна на повисокиот суд, Советот и Министерството за правда.

(3) При оцена на работата на претседателот на судот, се земаат предвид и околностите кои имале влијание на реализацијата на програмата за работа, а на кои претседателот на судот не можел да делува.

(4) Комисијата од ставот (1) алинеја 4 на овој член, ја формира Советот и е составена од пет члена судии на непосредно повисокиот суд.

(5) Обрасците и методологиите за оценување од членот 83 став (1) на овој член ги донесува Советот врз основа на претходно мислење од општата седница на Врховниот суд на Република Северна Македонија.

Примена на Судскиот деловник	Бодови
Нема констатирани недоследности во извештаите од редовните и вонредните контроли од страна на повисокиот суд, Советот и Министерството за правда	40
Има констатирани недоследности во извештаите од редовните и вонредните контроли од страна на повисокиот суд, Советот и Министерството за правда и истите се надминати согласно со препораките и роковите од извештаите	20

Бодирање на квантитативни критериуми

Член 98

Процентот на решени предмети на ниво на судот во однос на примени предмети се бодува според следнава табела:

Процент на решени предмети во однос на примени предмети	Бодови
Повеќе од 110%	40
Од 105% до 110%	35
Од 100% до 105%	30
Од 90% до 100%	20
Под 90%	0

Бодирање квалитативни критериуми

Член 99

(1) Реализираната програма за работа на претседател на судот се бодува согласно со проценката на комисијата за оценување за процент на реализирани активности по години, според следнава табела:

Процент на реализирана програма за работа	Бодови
81% - 100%	60
51% - 80%	30
Под 50%	0

(2) Примена на Судскиот деловник (Годишен распоред за работа, изземање судии, прераспоредување на предмети и слично), се бодува согласно со следнава табела:

Примена на Судскиот деловник	Бодови
Нема констатирани недоследности во извештаите од редовните и вонредните контроли од страна на повисок суд, Советот и Министерството за правда	40

Има констатирани недоследности во извештаите од редовните и вонредните контроли од страна на повисокиот суд, Советот и Министерството за правда и истите се надминати согласно со препораките и роковите од извештаите	20
--	----

(3) Функционирањето на автоматизираниот компјутерски систем за управување со судски предмети се бодува согласно со следнава табела:

Функционирање на автоматизираниот компјутерски систем за управување со судски предмети	Бодови
Доследно законско функционирање на автоматизираниот компјутерски систем за управување со судски предмети	20
Има констатирани недоследности во законско функционирање на автоматизираниот компјутерски систем за управување со судски предмети од страна на надлежен орган и истите се надминати согласно со препораките и роковите во извештаите.	10

(4) Квалитетот на донесена одлука во судска управа (се цени законскиот основ, разбирливоста и јасноста на јазикот во одлуката, јасна аргументираност на сите факти, околности, докази) се бодува согласно со следнава табела:

Средна оценка од Комисијата за квалитет на донесена одлука во судска управа	Бодови
Од 8-10	20
Од 5-8	15
Од 3-5	10
Под 3	0

(5) Критериумот односи со јавноста и транспарентност во работењето се бодува согласно со следнава табела:

Средна оценка од Комисијата за квалитет на објавени информации	Бодови
Од 8 – 10	20
Од 5 – 8	15
Од 3 – 5	10
Под 3	0

(6) Претседателот на судот за остварен квалитет во работата како претседател на суд се оценува со максимум 160 бодови.

Оценување претседател на суд

Член 100

Советот ја оценува работата на претседателот на судот како претседател на суд со следниве оценки:

- позитивна оцена над 100 бода и
- негативна оцена до 100 бода.

Одлука за оценување

Член 101

(1) Советот донесува образложена одлука за оценката за работата на судијата и претседателот на судот.

(2) Одлуката од ставот (1) на овој член во рок од осум дена од денот на нејзиното донесување се доставува до судијата, односно претседателот на судот за кој се водела постапка за оценување.

(3) Судијата, односно претседателот на судот имаат право на образложен приговор на оцената што ја добиле, во рок од осум дена од денот на приемот на одлуката од ставот (1) на овој член.

(4) Советот во рок од седум дена од прием на приговорот, расправа по приговорот и донесува одлука за одбивање или прифаќање на приговорот или одлука за повторно оценување.

(5) Против одлуката од ставот (4) на овој член, судијата, односно претседателот на суд имаат право на тужба до Управниот суд во рок од осум дена од денот на приемот на одлуката на начин и постапка уредени согласно закон.

Повторно оценување

Член 102

(1) Советот е должен во рок од 30 дена од денот на донесување на одлуката од членот 101 став (4) од овој закон да изврши повторно оценување на работата на судијата и претседателот на судот.

(2) Повторното оценување на работата на судијата и претседателот на судот се врши врз основа на извештај на Комисија составена од три члена на Советот, во која не може да членуваат лицата кои членувале во Комисијата која ја предложила оцената на судијата при првото оценување.

(3) Против одлуката за повторното оценување донесена од страна на Советот, судијата и претседателот на судот нема право на жалба ниту на приговор.

Предлог за избор на судии на Уставниот суд на Република Северна Македонија

Член 103

(1) Советот, по објавен оглас, од редот на судиите со најмалку 20 години судиски стаж, по претходно утврдена оцена на нивните вкупни резултати во работата и придонесот за развојот на стручната и теоретската мисла и на правниот систем, му предлага на Собранието на Република Северна Македонија двајца кандидати за избор на судии на Уставниот суд на Република Северна Македонија.

(2) Предлогот од ставот (1) на овој член Советот го утврдува со најмалку осум гласови од членовите со право на глас, на начин определен со Деловникот за работа на Советот.

Одлука за одлучување по барање притвор на судија

Член 104

(1) Советот на седница со најмалку седум гласови од вкупниот број членови на Советот со право на глас, дава согласност по барањето за одобрување на притвор на судија и му го одзема имунитетот, освен ако е затечен во вршење кривично дело за кое е пропишана казна затвор во траење од најмалку пет години.

(2) Постапката во која Советот дава согласност по барањето за одобрување на притворот на судија е итна и се спроведува во рок 24 часа од доставеното барање.

(3) Ако на судија му е определена мерка притвор кога е затечен во вршење кривично дело за кое е пропишана казна затвор во траење од најмалку пет години, судот во рок од 24 часа за тоа го известува Советот.

Извештај за работата

Член 105

(1) Советот за својата работа поднесува Годишен извештај до Собранието на Република Северна Македонија, најдоцна до 30 април во тековната година за претходната година.

(2) Извештајот од ставот (1) на овој член, јавно се објавува на интернет-страницата на Советот.

(3) Во извештајот се содржани податоци:

- за бројот на избраните и разрешените претседатели на судови, судии и судиите поротници,
- за бројот на поведени и завршени постапки за утврдување на одговорност,
- за кадровската состојба во судството,
- за материјално-финансиската состојба во судството,
- за состојбата во судовите, согласно со годишните извештаи за нивната работа и
- за постапување по претставки и предлози од граѓаните и институциите за работата на судиите и судовите.

(4) Извештајот од ставот (1) на овој член содржи и оцени за работата на судиите во Република Северна Македонија во однос на квалитетот и ажурноста на нивната работа, како и други прашања во врска со остварувањето на независноста и самостојноста на судството.

(5) Извештајот од ставот (1) на овој член содржи и податоци за степенот на реализација на Годишната програма за работа на Советот по ставки.

(6) Советот го доставува извештајот од ставот (1) на овој член, до здруженијата на судии за нивно запознавање и коментари.

(7) Советот на седница го усвојува извештајот од ставот (1) на овој член, со најмалку осум гласови од членовите со право на глас и го поднесува до Собранието на Република Северна Македонија на разгледување и усвојување. Во расправата за извештајот во Собранието на Република Северна Македонија, се повикуваат претставници од граѓанските организации кои работат во областа на правосудството, владеењето на правото и човековите права и здруженијата на судиите. Неусвојувањето на извештајот од страна на Собранието на Република Северна Македонија, претставува основ за поведување на расправа пред органите што ги избрале членовите на Советот за оценка на нивната работа во Советот.

VII. СТРУЧНА СЛУЖБА НА СОВЕТОТ

Стручна служба

Член 106

(1) Советот има Стручна служба која врши административни, стручно-технички, организациски, информатички, истражувачки и финансиски работи за потребите на Советот.

(2) Со Стручната служба на Советот раководи генерален секретар.

(3) Советот донесува акти за внатрешна организација и систематизација на работните места.

(4) При вработувањето во Стручната служба на Советот се обезбедува соодветна и правична застапеност на граѓаните што припаѓаат на сите заедници во Република Северна Македонија.

(5) Генералниот секретар присуствува на седниците на Советот без право на глас и може да предлага точки на дневен ред.

Статус на вработените во Стручната служба на Советот

Член 107

(1) Генералниот секретар и вработените во Стручната служба на Советот имаат статус на административни службеници.

(2) Генералниот секретар го избира и разрешува Советот со најмалку седум гласови од вкупниот број членови на Советот со право на глас.

(3) Кандидатите за генерален секретар, покрај општите услови за засновање работен однос во суд, односно условите утврдени со Законот за административни службеници, треба да имаат и осум години работен стаж по положен правосуден испит.

(4) За прашањата кои се однесуваат на генералниот секретар и вработените од ставот (1) на овој член, се применуваат одредбите од Законот за административни службеници, општите прописи за работни односи и овој закон.

Оддел за ИКТ

Член 108

(1) Во Советот се формира Оддел за информациско - комуникациска технологија, аналитика и статистика (во натамошниот текст: Оддел за ИКТ), кој е одговорен за чување на базата на податоци за електронски досиеја на судии, кандидатски листи за избор на судии и претседатели на судови, оценување на судии и претседатели на судови и базата на податоци за финансиско и материјално работење на единките корисници на судскиот буџет.

(2) Одделот за ИКТ е одговорен за чување и на реплицирана база на податоци за Судскиот информатички систем која е сместена во Врховниот суд на Република Северна Македонија и истата се користи согласно со потребите од овој закон.

(3) Одделот за ИКТ ги координира активностите на другите центри за информатика во судството, со цел подобрување на софтверските и хардверски решенија во судството.

VIII. ПЛАТА И СРЕДСТВА ЗА РАБОТА НА СОВЕТОТ

Член 109

Средствата за работа на Советот се обезбедуваат од Буџетот на Република Северна Македонија од делот означен со Судска власт.

Член 110

Платата на членовите на Советот, генералниот секретар и на вработените во Советот се определува со закон.

IX. ПРЕОДНИ И ЗАВРШНИ ОДРЕДБИ

Рок за донесување на подзаконските акти

Член 111

Подзаконските акти предвидени со овој закон ќе се донесат најдоцна во рок од шест месеци од денот на влегувањето во сила на овој закон.

Мандатот на Советот

Член 112

Членовите на Советот избрани согласно Законот за судски совет на Република Северна Македонија („Службен весник на Република Северна Македонија“ број 102/19), продолжуваат да ја извршуваат функцијата до истекот на мандатот за кој се избрани.

Постапки за избор

Член 113

Започнатите постапки за избор на судија во повисок суд или претседател на суд или член на Советот до денот на влегувањето во сила на овој закон, ќе завршат согласно со одредбите од Законот за судски совет на Република Северна Македонија („Службен весник на Република Северна Македонија“ број 102/19).

Постапки за утврдување одговорност

Член 114

Започнатите постапки за утврдување одговорност на судија или претседател на суд или член на Советот до денот на влегувањето во сила на овој закон, ќе завршат согласно со одредбите од Законот за Судски совет на Република Северна Македонија („Службен весник на Република Северна Македонија“ број 102/19).

Член 115

Со денот на влегувањето во сила на овој закон престанува да важи Законот за Судскиот совет на Република Северна Македонија („Службен весник на Република Северна Македонија“ број 102/19).

Влегување во сила

Член 116

Овој закон влегува во сила осмиот ден од денот на објавувањето во „Службен весник на Република Северна Македонија“.